
Sadacharanusandhanami

—
—
ಸದಾಚಾರಾನುಸಂಧಾನಂ
—
—

Document Information



Text title : Sadacharanusandhanam

File name : sadacharanusandhanam.itx

Category : vedanta, upadesha, shankarAchArya

Location : doc_z_misc_shankara

Author : Adi Shankaracharya

Transliterated by : Sunder Hattangadi

Proofread by : Sunder Hattangadi

Description-comments : In 55 verses, PDF pages 121-130 in Works of Shankaracharya Vol 16, 1910 by Sri Vani Vilas Press

Latest update : Nov. 9, 2009, August 6, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org



ಸದಾಚಾರಾನುಸಂಧಾನಂ



.. ಶ್ರೀಃ ..

ಸಚ್ಚಿದಾನಂದಕಂದಾಯ ಜಗದಂಕುರಹೇತವೇ .
ಸದೋದಿತಾಯ ಪೂರ್ಣಾಯ ನಮೋಽನಂತಾಯ ವಿಷ್ಣುವೇ .. 1..
ಸರ್ವವೇದಾಂತಸಿದ್ಧಾಂತೈರ್ಗ್ರಥಿತಂ ನಿರ್ಮಲಂ ಶಿವಂ .
ಸದಾಚಾರಂ ಪ್ರವಕ್ಷ್ಯಾಮಿ ಯೋಗಿನಾಂ ಜ್ಞಾನಸಿದ್ಧಯೇ .. 2..
ಪ್ರಾತಃಸ್ಮರಾಮಿ ದೇವಸ್ಯ ಸವಿತುರ್ಭರ್ಗ ಆತ್ಮನಃ .
ವರೇಣ್ಯಂ ತದ್ಧಿಯೋ ಯೋ ನಶ್ಚಿದಾನಂದೇ ಪ್ರಚೋದಯಾತ್ .. 3..
ಅನ್ವಯವ್ಯತಿರೇಕಾಭ್ಯಾಂ ಜಾಗ್ರತ್ಸ್ವಪ್ನಸುಷುಪ್ತಿಷು .
ಯದೇಕಂ ಕೇವಲಂ ಜ್ಞಾನಂ ತದೇವಾಸ್ಮಿ ಪರಂ ಭೃಹತ್ .. 4..
ಜ್ಞಾನಾಜ್ಞಾನವಿಲಾಸೋಽಯಂ ಜ್ಞಾನಾಜ್ಞಾನೇ ಚ ಶಾಮ್ಯತಿ .
ಜ್ಞಾನಾಜ್ಞಾನೇ ಪರಿತ್ಯಜ್ಯ ಜ್ಞಾನಮೇವಾವಶಿಷ್ಯತೇ .. 5..
ಅತ್ಯಂತಮಲಿನೋ ದೇಹೋ ದೇಹೀ ಚಾತ್ಯಂತನಿರ್ಮಲಃ .
ಅಸಂಗೋಽಹಮಿತಿ ಜ್ಞಾತ್ವಾ ಶೌಚಮೇತತ್ಪ್ರಚಕ್ಷತೇ .. 6..
ಮನ್ಮನೋ ಮೀನವನ್ನಿತ್ಯಂ ಕ್ರೀಡತ್ಯಾನಂದವಾರಿಧೌ .
ಸುಸ್ನಾತಸ್ತೇನ ಪೂತಾತ್ಮಾ ಸಮ್ಯಗ್ವಿಜ್ಞಾನವಾರಿಣಾ .. 7..
ಅಥಾಘಮರ್ಷಣಂ ಕುರ್ಯಾತ್ಪ್ರಾಣಾಪಾನನಿರೋಧತಃ .
ಮನಃ ಪೂರ್ಣೇ ಸಮಾಧಾಯ ಮಗ್ನಕುಂಭೋ ಯಥಾರ್ಣವೇ .. 8..
ಲಯವಿಕ್ಷೇಪಯೋಃ ಸಂಧೌ ಮನಸ್ತತ್ರ ನಿರಾಮಿಷಂ .
ಸ ಸಂಧಿಃ ಸಾಧಿತೋ ಯೇನ ಸ ಮುಕ್ತೋ ನಾತ್ರ ಸಂಶಯಃ .. 9..
ಸರ್ವತ್ರ ಪ್ರಾಣಿನಾಂ ದೇಹೇ ಜಪೋ ಭವತಿ ಸರ್ವದಾ .
ಹಂಸಃ ಸೋಽಹಮಿತಿ ಜ್ಞಾತ್ವಾ ಸರ್ವಬಂಧೈರ್ವಿಮುಚ್ಯತೇ .. 10..
ತರ್ಪಣಂ ಸ್ವಸುಖೇನೈವ ಸ್ವೇಂದ್ರಿಯಾಣಾಂ ಪ್ರತರ್ಪಣಂ .
ಮನಸಾ ಮನ ಆಲೋಕ್ಯ ಸ್ವಯಮಾತ್ಮಾ ಪ್ರಕಾಶತೇ .. 11..
ಆತ್ಮನಿ ಸ್ವಪ್ರಕಾಶಾಗ್ನೌ ಚಿತ್ತಮೇಕಾಹುತಿಂ ಕ್ಷಿಪೇತ್ .
ಅಗ್ನಿಹೋತ್ರೀ ಸ ವಿಜ್ಞೇಯಶ್ಚೇತರಾ ನಾಮಧಾರಕಾಃ .. 12..
ದೇಹೋ ದೇವಾಲಯಃ ಪ್ರೋಕ್ತೋ ದೇಹೀ ದೇವೋ ನಿರಂಜನಃ .


ಅರ್ಚಿತಃ ಸರ್ವಭಾವೇನ ಸ್ವಾನುಭೂತ್ಯಾ ವಿರಾಜತೇ .. 13..
 ಮೌನಂ ಸ್ವಾಧ್ಯಯನಂ ಧ್ಯಾನಂ ಧ್ಯೇಯಂ ಬ್ರಹ್ಮಾನುಚಿಂತನಂ .
 ಜ್ಞಾನೇನೇತಿ ತಯೋಃ ಸಮ್ಯಜ್ಞೇಷೇಧಾತ್ತತ್ತ್ವ ದರ್ಶನಂ .. 14..
 ಅತೀತಾನಾಗತಂ ಕಿಂಚಿನ್ನ ಸ್ಮರಾಮಿ ನ ಚಿಂತಯೇ .
 ರಾಗದ್ವೇಷಂ ವಿನಾ ಪ್ರಾಪ್ತಂ ಭುಂಜಾಮ್ಯತ್ರ ಶುಭಾಶುಭಂ .. 15..
 ದೇಹಾಭ್ಯಾಸೋ ಹಿ ಸಂನ್ಯಾಸೋ ನೈವ ಕಾಷಾಯವಾಸನಾ .
 ನಾಹಂ ದೇಹೋಽಹಮಾತ್ಮೇತಿ ನಿಶ್ಚಯೋ ನ್ಯಾಸಲಕ್ಷಣಂ .. 16..
 ಅಭಯಂ ಸರ್ವಭೂತಾನಾಂ ದಾನಮಾಹುರ್ಮನೀಷಿಣಃ .
 ನಿಜಾನಂದೇ ಸ್ಪೃಹಾ ನಾನೈ ವೈರಾಗ್ಯನ್ಯಾವಧಿರ್ಮತಾ .. 17..
 ವೇದಾಂತಶ್ರವಣಂ ಕುರ್ಯಾನ್ಮನನಂ ಚೋಪಪತ್ತಿಭಿಃ .
 ಯೋಗೇನಾಭ್ಯಸನಂ ನಿತ್ಯಂ ತತೋ ದರ್ಶನಮಾತ್ಮನಃ .. 18..
 ಶಬ್ದಶಕ್ತೇರಚಿಂತ್ಯತ್ವಾಚ್ಛಬ್ದಾದೇವಾಪರೋಕ್ಷಧೀಃ .
 ಪ್ರಸುಪ್ತಃ ಪುರುಷೋ ಯದ್ವಚ್ಛಬ್ದೇನೈವಾವಬುದ್ಧ್ಯತೇ .. 19..
 ಆತ್ಮಾನಾತ್ಮವಿವೇಕೇನ ಜ್ಞಾನಂ ಭವತಿ ನಿಶ್ಚಲಂ .
 ಗುರುಣಾ ಬೋಧಿತಃ ಶಿಷ್ಯಃ ಶಬ್ದಬ್ರಹ್ಮತಿವರ್ತತೇ .. 20..
 ನ ತ್ವಂ ದೇಹೋ ನೇಂದ್ರಿಯಾಣಿ ನ ಪ್ರಾಣೋ ನ ಮನೋ ನ ಧೀಃ .
 ವಿಕಾರಿತ್ವಾದ್ವಿನಾಶಿತ್ವಾದ್ವಶ್ಯತ್ವಾಚ್ಛ ಘಟೋ ಯಥಾ .. 21..
 ವಿಶುದ್ಧಂ ಕೇವಲಂ ಜ್ಞಾನಂ ನಿರ್ವಿಶೇಷಂ ನಿರಂಜನಂ .
 ಯದೇಕಂ ಪರಮಾನಂದಂ ತತ್ತ್ವ ಮಸ್ಯದ್ವಯಂ ಪರಂ .. 22..
 ಶಬ್ದಸ್ಯಾದ್ಯಂತಯೋಃ ಸಿದ್ಧಂ ಮನಸೋಽಪಿ ತಥೈವ ಚ .
 ಮಧ್ಯೇ ಸಾಕ್ಷಿತಯಾ ನಿತ್ಯಂ ತದೇವ ತ್ವಂ ಭ್ರಮಂ ಜಹಿ .. 23..
 ಸ್ಥೂಲವೈರಾಜಯೋರೈಕ್ಯಂ ಸೂಕ್ಷ್ಮಹೈರಣ್ಯಗರ್ಭಯೋಃ .
 ಅಜ್ಞಾನಮಾಯಯೋರೈಕ್ಯಂ ಪ್ರತ್ಯಗ್ವಿಜ್ಞಾನಪೂರ್ಣಯೋಃ .. 24..
 ಚಿನ್ಮಾತ್ಮೈಕರಸೇ ವಿಷ್ಣೌ ಬ್ರಹ್ಮಾತ್ಮೈಕ್ಯಸ್ವರೂಪಕೇ .
 ಭ್ರಮೇಣೈವ ಜಗಜ್ಜಾತಂ ರಜ್ಜ್ವಾಂ ಸರ್ಪಭ್ರಮೋ ಯಥಾ .. 25..
 ತಾರ್ಕಿಕಾಣಾಂ ತು ಜೀವೇಶೌ ವಾಚ್ಯಾವೇಶೌ ವಿದುರ್ಬುಧಾಃ .
 ಲಕ್ಷ್ಯೌ ಚ ಸಾಂಖ್ಯಯೋಗಾಭ್ಯಾಂ ವೇದಾಂತೈರೈಕ್ಯತಾ ತಯೋಃ .. 26..
 ಕಾರ್ಯಕಾರಣವಾಚ್ಯಾಂಶೌ ಜೀವೇಶೌ ಯೌ ಜಹಚ್ಚ ತೌ .
 ಅಜಹಚ್ಚ ತಯೋರ್ಲಕ್ಷ್ಯೌ ಚಿದಂಶಾವೇಕರೂಪಿಣೌ .. 27..
 ಕರ್ಮಶಾಸ್ತ್ರೇ ಕುತೋ ಜ್ಞಾನಂ ತರ್ಕೇ ನೈವಾಸ್ತಿ ನಿಶ್ಚಯಃ .
 ಸಾಂಖ್ಯಯೋಗೌ ಭಿದಾಪನ್ನೌ ಶಾಬ್ದಿಕಾಃ ಶಬ್ದತತ್ಪರಾಃ .. 28..

ಅನ್ಯೇ ಪಾಷಂಡಿನಃ ಸರ್ವೇ ಜ್ಞಾನವಾರ್ತಾಸುದುರ್ಲಭಾಃ .
 ಏಕಂ ವೇದಾಂತವಿಜ್ಞಾನಂ ಸ್ವಾನುಭೂತ್ಯಾ ವಿರಾಜತೇ .. 29..
 ಅಹಂ ಮಮೇತ್ಯಯಂ ಬಂಧೋ ಮಮಾಹಂ ನೇತಿ ಮುಕ್ತತಾ .
 ಬಂಧಮೋಕ್ಷೌ ಗುಣೈರ್ಭಾತಿ ಗುಣಾಃ ಪ್ರಕೃತಿಸಂಭವಾಃ .. 30..
 ಜ್ಞಾನಮೇಕಂ ಸದಾ ಭಾತಿ ಸರ್ವಾವಸ್ಥಾಸು ನಿರ್ಮಲಂ .
 ಮಂದಭಾಗ್ಯಾ ನ ಜಾನಂತಿ ಸ್ವರೂಪಂ ಕೇವಲಂ ಬೃಹತ್ .. 31..
 ಸಂಕಲ್ಪಸಾಕ್ಷಿ ಯಜ್ಞಾನಂ ಸರ್ವಲೋಕೈಕಜೀವನಂ .
 ತದೇವಾಸ್ಮೀತಿ ಯೋ ವೇದ ಸ ಮುಕ್ತೋ ನಾತ್ರ ಸಂಶಯಃ .. 32..
 ಪ್ರಮಾತಾ ಚ ಪ್ರಮಾಣಂ ಚ ಪ್ರಮೇಯಂ ಪ್ರಮಿತಿಸ್ತಥಾ .
 ಯಸ್ಯ ಭಾಸಾವಭಾಸಂತೇ ಮಾನಂ ಜ್ಞಾನಾಯ ತಸ್ಯ ಕಿಂ .. 33..
 ಅರ್ಥಾಕಾರಾ ಭವೇದ್ವೃತ್ತಿಃ ಫಲೇನಾರ್ಥಃ ಪ್ರಕಾಶತೇ .
 ಅರ್ಥಜ್ಞಾನಂ ವಿಜಾನಾತಿ ಸ ಏವಾರ್ಥಃ ಪ್ರಕಾಶತೇ .. 34..
 ವೃತ್ತಿವ್ಯಾಪ್ಯತ್ವಮೇವಾಸ್ತು ಫಲವ್ಯಾಪ್ತಿಃ ಕಥಂ ಭವೇತ್ .
 ಸ್ವಪ್ರಕಾಶಸ್ವರೂಪತ್ವಾನ್ನಿದ್ಧತ್ವಾಚ್ಚ ಚಿದಾತ್ಮನಃ .. 35..
 ಚಿತ್ತಂ ಚೈತನ್ಯಮಾತ್ರೇಣ ಸಂಯೋಗಾಚ್ಚೇತನಾ ಭವೇತ್ .
 ಅರ್ಥಾದರ್ಥಾಂತರೇ ವೃತ್ತಿಗುಣತುಂ ಚಲತಿ ಚಾಂತರೇ .. 36..
 ನಿರಾಧಾರಾ ನಿರ್ವಿಕಾರಾ ಯಾ ದಶಾ ಸೋನ್ಮನೀ ಸ್ಮೃತಾ .
 ಚಿತ್ತಂ ಚಿದಿತಿ ಜಾನೀಯಾತ್ತಕಾರರಹಿತಂ ಯದಾ .. 37..
 ತಕಾರೋ ವಿಷಯಾಧ್ಯಾಸೋ ಜಪಾರಾಗೋ ಯಥಾ ಮಣೌ .
 ಜ್ಞೇಯವಸ್ತು ಪರಿತ್ಯಾಗಾಜ್ಞಾನಂ ತಿಷ್ಠತಿ ಕೇವಲಂ .. 38..
 ತ್ರಿಪುಟೀ ಕ್ಷೀಣತಾಮೇತಿ ಬ್ರಹ್ಮನಿರ್ವಾಣಮೃಚ್ಛತಿ .
 ಮನೋಮಾತ್ರಮಿದಂ ಸರ್ವಂ ತನ್ಮನೋ ಜ್ಞಾನಮಾತ್ರಕಂ .. 39..
 ಅಜ್ಞಾನಂ ಭ್ರಮ ಇತ್ಯಾಹುರ್ವಿಜ್ಞಾನಂ ಪರಮಂ ಪದಂ .
 ಅಜ್ಞಾನಂ ಚಾನ್ಯಥಾಜ್ಞಾನಂ ಮಾಯಾಮೇತಾಂ ವದಂತಿ ತೇ .. 40..
 ಈಶ್ವರಂ ಮಾಯಿನಂ ವಿದ್ಯಾನ್ಮಾಯಾತೀತಂ ನಿರಂಜನಂ .
 ಸದಾನಂದೇ ಚಿದಾಕಾಶೇ ಮಾಯಾಮೇಘಸ್ತಟಿನ್ಮನಃ .. 41..
 ಅಹಂತಾ ಗರ್ಜನಂ ತತ್ರ ಧಾರಾಸಾರಾ ಹಿ ವೃತ್ತಯಃ .
 ಮಹಾಮೋಹಾಂಧಕಾರೇಽಸ್ಮಿಂದೇವೋ ವರ್ಷತಿ ಲೀಲಯಾ .. 42..
 ತನ್ಯಾ ವೃಷ್ಟೇರ್ವಿರಾಮಾಯ ಪ್ರಬೋಧೈಕಸಮೀರಣಃ .
 ಜ್ಞಾನಂ ದೃಗ್ಧೃಶ್ಯಯೋರ್ಭಾವಂ ವಿಜ್ಞಾನಂ ದೃಶ್ಯಶೂನ್ಯತಾ .. 43..
 ಏಕಮೇವಾದ್ವಯಂ ಬ್ರಹ್ಮ ನೇಹ ನಾನಾಸ್ತಿ ಕಿಂಚನ .

ಕ್ಷೇತ್ರಕ್ಷೇತ್ರಜ್ಞಯೋರ್ಜ್ಞಾನಂ ತಜ್ಞಾನಂ ಜ್ಞಾನಮುಚ್ಯತೇ .. 44..
 ವಿಜ್ಞಾನಂ ಚೋಭಯೋರೈಕ್ಯಂ ಕ್ಷೇತ್ರಜ್ಞಪರಮಾತ್ಮನೋಃ .
 ಪರೋಕ್ಷಂ ಶಾಸ್ತ್ರಜಂ ಜ್ಞಾನಂ ವಿಜ್ಞಾನಂ ಚಾತ್ಮದರ್ಶನಂ .. 45..
 ಆತ್ಮನೋ ಬ್ರಹ್ಮಣಃ ಸಮ್ಯಗುಪಾಧಿದ್ವಯವರ್ಜಿತಂ .
 ತ್ವಮರ್ಥವಿಷಯಂ ಜ್ಞಾನಂ ವಿಜ್ಞಾನಂ ತತ್ಪದಾಶ್ರಯಂ .. 46..
 ಪದಯೋರೈಕ್ಯಬೋಧಸ್ತು ಜ್ಞಾನವಿಜ್ಞಾನಸಂಜ್ಞಿತಂ .
 ಆತ್ಮಾನಾತ್ಮವಿವೇಕಸ್ಯ ಜ್ಞಾನಮಾಹುರ್ಮನೀಷಿಣಃ .. 47..
 ಅಜ್ಞಾನಂ ಚಾನ್ಯತಾ ಲೋಕೇ ವಿಜ್ಞಾನಂ ತನ್ಮಯಂ ಜಗತ್ .
 ಅನ್ವಯವ್ಯತಿರೇಕಾಭ್ಯಾಂ ಸರ್ವತ್ಪ್ರಕಂ ಪ್ರಪಶ್ಯತಿ .. 48..
 ಯತ್ತತ್ಪ್ರವೃತ್ತಿಜಂ ಜ್ಞಾನಂ ವಿಜ್ಞಾನಂ ಜ್ಞಾನಮಾತ್ರಕಂ .
 ಅಜ್ಞಾನದ್ವಂದ್ವಸಕಂ ಜ್ಞಾನಂ ವಿಜ್ಞಾನಂ ಚೋಭಯಾತ್ಮಕಂ .. 49..
 ಜ್ಞಾನವಿಜ್ಞಾನನಿಷ್ಕೋಟಯಂ ತತ್ಸದ್ಬ್ರಹ್ಮಣಿ ಚಾರ್ಪಣಂ .
 ಭೋಕ್ತಾ ಸತ್ತ್ವ ಗುಣಃ ಶುದ್ಧೋ ಭೋಗಾನಾಂ ಸಾಧನಂ ರಜಃ .. 50..
 ಭೋಗ್ಯಂ ತಮೋಗುಣಃ ಪ್ರಾಹುರಾತ್ಮಾ ಚೈಷಾಂ ಪ್ರಕಾಶಕಃ .
 ಬ್ರಹ್ಮಾಧ್ಯಯನಸಂಯುಕ್ತೋ ಬ್ರಹ್ಮಚರ್ಯಾರತಃ ಸದಾ .. 51..
 ಸರ್ವಂ ಬ್ರಹ್ಮೇತಿ ಯೋ ವೇದ ಬ್ರಹ್ಮಚಾರೀ ಸ ಉಚ್ಯತೇ .
 ಗೃಹಸ್ಥೋ ಗುಣಮಧ್ಯಸ್ಥಃ ಶರೀರಂ ಗೃಹಮುಚ್ಯತೇ .. 52..
 ಗುಣಾಃ ಕುರ್ವಂತಿ ಕರ್ಮಾಣಿ ನಾಹಂ ಕರ್ತೇತಿ ಬುದ್ಧಿಮಾನ್ .
 ಕಿಮುಗೈಶ್ಚ ತಪೋಭಿಶ್ಚ ಯಸ್ಯ ಜ್ಞಾನಮಯಂ ತಪಃ .. 53..
 ಹರ್ಷಾಮರ್ಷವಿನಿರ್ಮುಕ್ತೋ ವಾನಪ್ರಸ್ಥಃ ಸ ಉಚ್ಯತೇ .
 ಸ ಗೃಹೀ ಯೋ ಗೃಹಾತೀತಃ ಶರೀರಂ ಗೃಹಮುಚ್ಯತೇ .. 54..
 ಸದಾಚಾರಮಿಮಂ ನಿತ್ಯಂ ಯೋನುಸಂದಧತೇ ಬುಧಃ .
 ಸಂಸಾರಸಾಗರಾಚ್ಛೇಘ್ರಂ ಸ ಮುಕ್ತೋ ನಾತ್ರ ಸಂಶಯಃ .. 55..
 ಇತಿ ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯಸ್ಯ
 ಶ್ರೀಗೋವಿಂದಭಗವತ್ಪೂಜ್ಯಪಾದಶಿಷ್ಯಸ್ಯ
 ಶ್ರೀಮಚ್ಛಂಕರಭಗವತಃ ಕೃತೌ
 ಸದಾಚಾರಾನುಸಂಧಾನಂ ಸಂಪೂರ್ಣಂ ..

Encoded and proofread by Sunder Hattangadi

pdf was typeset on September 17, 2023

——
Please send corrections to sanskrit@cheerful.com

